

آیاتِ قرآنیہ بمع تفاسیر معتبرہ، احادیثِ مبارکہ بمع شروحات معتبرہ اور
اجماعِ امت کی روشنی میں مسئلہ حیات الانبیاء کا ثبوت نیز ایک حدیث
کے ذریعے ہونے والے اعتراض کے تیرہ مدلل جوابات

حیاتِ انبیاء عمدہ دلائل



کاوش: عبدہ المذنب سید کامران عطاری مدنی غفر اللہ لہ ما یجری منہ و ما مضی

فیس بک لنک:

<https://www.facebook.com/SyedKamran786>

واٹس ایپ نمبر:

+923169168614

ٹیلی گرام گروپ لنک:

<https://t.me/FiqhiMasail2526>

انسٹا گرام اکاؤنٹ لنک:

www.instagram.com/iamkamranmadani

فیس بک گروپ لنک:

www.facebook.com/groups/syedkamran786

For Feedback:

+923185748580

فہرست

4	پیش لفظ
6	حیات انبیاء علیہم السلام کے ثبوت پر آیات مبارکہ
14	حیات انبیاء علیہم السلام کے ثبوت پر احادیث مبارکہ
29	ایک حدیث پاک سے حیات انبیاء پر اعتراض اور اس کے 13 جوابات
40	حیات انبیاء پر اجماع
41	حیات النبی کے منکر کا حکم

پیش لفظ

بسم الله الرحمن الرحيم

الحمد لله رب العالمين، والصلاة والسلام على سيد الأنبياء والمرسلين، وعلى آله

وأصحابه أجمعين، وبعد

مسئلہ حیاتِ انبیاء علیہم السلام اہلسنت وجماعت کا ایک بنیادی اور اجماعی عقیدہ و نظریہ ہے۔ اس پر کئی علماء اسلام نے اپنی تحقیقات پیش کی ہیں تاکہ امت مسلمہ کو اس اہم مسئلے کا صحیح علم اور فہم حاصل ہو سکے۔ یہ کتاب بھی اسی سلسلے کی ایک کڑی ہے، جس میں قرآن کریم کی آیات، احادیث مبارکہ اور اجماع امت کی روشنی میں اس مسئلے پر مدلل کلام موجود ہے۔

ہم نے اس کتاب میں قرآن مجید کی ان آیات کو ذکر کیا ہے جو انبیاء کرام علیہم السلام کی حیات برزخی کو ثابت کرتی ہیں۔ ان آیات کی تفسیر میں جلیل القدر مفسرین کی آراء اور تشریحات کو بھی شامل کیا گیا ہے تاکہ ان آیات سے مجھوت عنہ مسئلہ پر استدلال واضح ہو جائے۔

احادیث مبارکہ بھی اس مسئلے کی تصدیق کرتی ہیں۔ اس کتاب میں موجود احادیث اور ان کی شروحات کو پڑھ کر یہ بات واضح ہو جاتی ہے کہ انبیاء کرام علیہم السلام اپنی قبور میں زندہ ہیں اور اللہ پاک کی عبادت میں مشغول ہیں۔ نیز ایک حدیث مبارکہ سے پیدا ہونے والے اعتراض کے تیرہ مدلل جوابات بھی پیش کیے گئے ہیں۔

اسی طرح کتابِ ہذا میں بیان کردہ علماء اسلام کی تصریحات کی روشنی میں یہ بات معلوم ہوتی ہے کہ مسئلہ حیاتِ انبیاء اس امت کا اجتماعی مسئلہ ہے جس پر ہر دور کے مسلمان یقین رکھتے آئے ہیں سوائے چند گمراہ و بد دین افراد کے۔

ہماری کوشش رہی ہے کہ اس کتاب میں شامل تمام مواد مستند اور معتبر نیز آسان فہم ہو تاکہ یہ کتاب خطباء، طلباء اور عوام الناس سب کے لیے مفید ثابت ہو سکے۔

آخر میں ہم دعا گو ہیں کہ اللہ پاک اس کاوش کو قبول فرمائے اور اسے خوب نفع بخش بنائے۔ آمین بجاہ النبی الامین صلی اللہ علیہ والہ وسلم

طالبِ دعا

سید کامران عطاری عفی عنہ

حیاتِ انبیاء علیہم السلام کے ثبوت پر آیاتِ مبارکہ

آیت 1:

﴿وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ بَلْ أَحْيَاءٌ وَلَكِنْ لَا تَشْعُرُونَ﴾ (۱۵۲)

ترجمہ کنزالایمان: ”اور جو خدا کی راہ میں مارے جائیں انہیں مردہ نہ کہو بلکہ وہ زندہ ہیں ہاں تمہیں خبر نہیں۔“ (۱)

اس آیت کے تحت امام ثعلبی رحمۃ اللہ علیہ لکھتے ہیں:

”نزلت فی قتلی بدر من المسلمین، وکانوا أربعة عشر رجلاً: ثمانية من الأنصار، وستة من المهاجرين، وذلك أن الناس كانوا يقولون للرجل يقتل في سبيل الله، مات فلان وذهب عنه نعيم الدنيا ولذتها؛ فأنزل الله تعالى“

ترجمہ: یہ آیت بدر کے شہداء کے متعلق نازل ہوئی اور یہ چودہ اصحاب تھے، آٹھ انصار میں سے تھے اور چھ مہاجرین میں سے تھے۔ اور یہ اس لئے کہ جو شخص اللہ تعالیٰ کی راہ میں قتل ہو جاتا، اس کے متعلق لوگ کہتے تھے کہ: فلاں فوت ہو گیا اور اس سے دنیا کی نعمتیں ولذتیں چلی گئی ہیں تو اس پر اللہ نے یہ آیت اتاری۔ (۲)

جب ابو جہل وغیرہ کفار (مقتولین بدر) کو بدر کے کنوئیں میں پھینک دیا گیا تو اس وقت رسول اللہ صلی اللہ علیہ وآلہ وسلم نے ان سے خطاب فرمایا ”فَهَلْ وَجَدْتُمْ مَّا وَعَدَ

1... پارہ 2، سورۃ البقرہ، آیت: 154

2... تفسیر ثعلبی، 4/219

رَبُّكُمْ حَقًّا“ تو کیا تم نے اس وعدے کو سچا پایا جو تم سے تمہارے رب نے کیا تھا؟
حضرت عمر فاروق رضی اللہ عنہ نے عرض کی: یا رسول اللہ! صلی اللہ علیہ وآلہ وسلم، آپ ایسے
جسموں سے کلام فرما رہے ہیں کہ جن کے اندر روحیں نہیں۔⁽¹⁾ تو حضرت فاروق
اعظم رضی اللہ عنہ کو آقا کریم صلی اللہ علیہ وآلہ وسلم نے جو جواب دیا تھا اس کو تفسیر قرطبی
میں نقل کیا گیا ہے۔

چنانچہ امام قرطبی رحمۃ اللہ علیہ لکھتے ہیں:

”أجابه النبي صلى الله عليه وسلم بأنهم يسبعون كسبع الأحياء

وفي هذا ما يدل على أن البوت ليس بعدم محض ولا فناء صرف، وإنما هو
انقطاع تعلق الروح بالبدن ومفارقتة، وحيدة بينهما، وتبدل حال وانتقال
من دار إلى دار. قال رسول الله صلى الله عليه وسلم: ”إن البيت إذا وضع في قبره
وتول عنه أصحابه إنه ليسبع قرع نعالهم“

ترجمہ: نبی علیہ السلام نے جواب دیا کہ مردے ایسے ہی سنتے ہیں جیسے زندہ
لوگ سنتے ہیں۔

(امام قرطبی فرماتے ہیں:) اس میں اس بات پر دلیل ہے کہ موت محض عدم یا فنا
نہیں ہے، بلکہ یہ روح اور جسم کے تعلق کا منقطع ہونا اور ایک دوسرے سے جدا ہونا
ہے، ان دونوں کے درمیان رکاوٹ پیدا ہونا، حالت کا بدلنا اور ایک گھر سے دوسرے
گھر میں منتقل ہونا ہے۔

نبی کریم صلی اللہ علیہ وآلہ وسلم نے ارشاد فرمایا: جب مردے کو قبر میں رکھا جاتا ہے اور دوست احباب واپس مڑ جاتے ہیں تو یہ ان کے قدموں کی آواز کو بھی سنتا ہے۔⁽¹⁾

انبیاء کرام کی حیات کے متعلق ”تفسیر ابن رجب حنبلی“ میں ہے:
 ”فإن حياة الأنبياء أكمل من حياة الشهداء، بلا ريب فيشملهم حكم الأحياء أيضاً“

ترجمہ: بے شک انبیاء کرام کی حیات شہداء کی حیات سے بغیر کسی شک و شبہ کے اکمل ہے۔ لہذا یہ بھی زندہ ہی ہیں۔⁽²⁾

علامہ قاضی ثناء اللہ پانی پتی رحمۃ اللہ علیہ لکھتے ہیں:

بل حيوة الأنبياء أقوى منهم وأشد ظهورا اثارها في الخارج حتى لا يجوز النكاح بأزواج النبي صلى الله عليه وسلم بعد وفاته بخلاف الشهيد-

والصديقون ايضا أعلى درجة من الشهداء والصالحون يعني الأولياء ملحقون“

ترجمہ: بلکہ انبیاء کی حیات شہداء سے قوی ہوتی ہے اور خارج میں اس کا ظہور ان سے بڑھ کر ہوتا ہے حتیٰ کہ نبی کریم صلی اللہ علیہ وآلہ وسلم کی وفات کے بعد ان کی ازواج سے نکاح جائز نہیں ہے، برخلاف شہداء کے کہ ان کی ازواج سے نکاح جائز ہے۔ اور صدیقوں کا بھی شہداء سے اعلیٰ درجہ ہے اور اولیاء بھی انہی سے ملحق

1... تفسیر قرطبی، 7/377

2... تفسیر ابن رجب حنبلی، 1/269

ہیں۔⁽¹⁾

علامہ آلوسی رحمۃ اللہ علیہ اپنی تفسیر روح المعانی میں لکھتے ہیں:

”وَحَيَاةُ نَبِينَا صَلَّى اللَّهُ عَلَيْهِ وَسَلَّمَ أَكْمَلُ وَأَتَمُّ مِنْ حَيَاةِ سَائِرِهِمْ
السلام“

ترجمہ: ہمارے نبی علیہ السلام کی حیات دیگر انبیاء علیہم السلام کی بنسبت اکمل و اتم
ہے۔⁽²⁾

آیت 2:

اللہ پاک ارشاد فرماتا ہے:

﴿وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا ۚ بَلْ أَحْيَاءٌ عِنْدَ رَبِّهِمْ
يُؤَزَّقُونَ﴾^(۱۱۹)

ترجمہ کنز الایمان: ”اور جو اللہ کی راہ میں مارے گئے ہر گز انہیں مردہ نہ خیال
کرنا بلکہ وہ اپنے رب کے پاس زندہ ہیں روزی پاتے ہیں۔“⁽³⁾

علامہ قرطبی اپنی دوسری تصنیف ”التذکرۃ بأحوال الموتی وأمور الآخرة“ میں
لکھتے ہیں:

أن الموت ليس بعدم محض، وإنما هو انتقال من حال إلى حال، ويدل على

1... تفسیر مظہری، 1/ 152

2... تفسیر روح المعانی، 11/ 216

3... پارہ 4، سورہ آل عمران، آیت: 169

ذلك: أن الشهداء بعد قتلهم وموتهم أحياء عند ربهم يزقون، فرحين مستبشرين، وهذه صفة الأحياء في الدنيا وإذا كان هذا في الشهداء، كان الأنبياء بذلك أحق وأولى، مع أنه قد صح عن النبي صلى الله عليه وسلم «أن الأرض لا تأكل أجساد الأنبياء» وأن النبي صلى الله عليه وسلم قد اجتمع بالأنبياء ليلة الإسراء في بيت المقدس، وفي السماء وخصوصاً بموسى

ترجمہ: موت محض عدم کا نام نہیں بلکہ وہ ایک حال سے دوسرے حال میں جانے کا نام ہے، اور اس پر یہ بات دلالت کرتی ہے کہ شہداء اپنے قتل و شہادت کے بعد اللہ کے ہاں زندہ ہوتے ہیں انہیں رزق دیا جاتا ہے، خوش ہوتے اور خوشخبریاں سناتے ہیں تو یہ دنیا کے زندوں کی صفت ہے اور جب یہ شہداء کے بارے میں ہے تو انبیاء اس سے زیادہ کے مستحق و حقدار ہیں۔ باوجود اس کے کہ نبی کریم صلی اللہ علیہ وآلہ وسلم سے صحیح حدیث مبارک مروی ہے کہ نبی کریم صلی اللہ علیہ وآلہ وسلم نے ارشاد فرمایا: زمین انبیاء کے جسموں کو نہیں کھاتی۔ اور نبی کریم صلی اللہ علیہ وآلہ وسلم بھی دیگر انبیاء کے ساتھ شبِ معراج بیت المقدس اور آسمانوں میں جمع ہوئے تھے اور خصوصاً حضرت موسیٰ علیہ السلام کے ساتھ ملاقات ہوئی تھی۔⁽¹⁾

تفسیر روح البیان میں ہے:

”ان حياة الأنبياء والأولياء حياة دائمة في الحقيقة ولا يقطعها الموت الصوري فإنه انما يطرأ على الأجساد بفارقة الأرواح مع ان أجسادهم لا تأكلها

الأرض فهم بمنزلة الأحياء من حيث الأجساد ايضاً“

ترجمہ: حقیقت میں انبیاء و اولیاء کی حیات دائمی ہوتی ہے اور اسے ظاہری موت قطع نہیں کرتی بلکہ یک لحظہ ارواح کو جدا کرنے کے لیے طاری ہوتی ہے، اور ان کے جسموں کو زمین نہیں کھاتی لہذا یہ اجسام کے لحاظ سے بھی زندہ کی مثل ہی ہوتے ہیں۔⁽¹⁾

وفاء الوفاء باخبار دار المصطفیٰ میں ہے:

”ولا شك في حياته صلى الله تعالى عليه وسلم بعد وفاته، وكذا سائر الأنبياء عليهم الصلاة والسلام أحياء في قبورهم حياة أكمل من حياة الشهداء التي أخبر الله تعالى بها في كتابه العزيز، ونبيّنا صلى الله تعالى عليه وسلم سيد الشهداء، وأعمال الشهداء في ميزانه، وقد قال صلى الله تعالى عليه وسلم «علي بعد وفاتي كعلي في حياتي» رواه الحافظ البندري، وروى ابن عدي في كامله عن ثابت عن

أنس رضي الله تعالى عنه قال: قال رسول الله صلى الله تعالى عليه وسلم «الأنبياء أحياء في قبورهم يصلون» ورواه أبو يعلى برجال ثقات، ورواه البيهقي وصححه“

ترجمہ: اور اس میں کوئی شک نہیں کہ رسول اللہ صلی اللہ علیہ والہ وسلم کی وفات کے بعد بھی آپ کی حیات جاری ہے اور اسی طرح دیگر انبیاء علیہم السلام بھی اپنی قبروں میں زندہ ہیں، جو شہداء کی زندگی سے بھی زیادہ کامل ہے، جس کا ذکر اللہ پاک نے اپنی کتاب میں کیا ہے۔ ہمارے نبی صلی اللہ علیہ والہ وسلم سید الشہداء ہیں اور شہداء کے

اعمال بھی آپ کے میزان میں ہیں۔ رسول اللہ صلی اللہ علیہ وآلہ وسلم نے فرمایا: میری وفات ظاہری کے بعد بھی میرا علم بھی ایسا ہی ہو گا ہے جیسا میری زندگی میں ہے۔ اس روایت کو حافظ منذری نے بیان کیا ہے۔

ابن عدی نے اپنی کتاب ”اکامل“ میں حضرت ثابت رضی اللہ عنہ سے اور انہوں نے انس رضی اللہ عنہ سے روایت کیا کہ رسول اللہ صلی اللہ علیہ وآلہ وسلم نے فرمایا: ”انبیاء اپنی قبروں میں زندہ ہیں اور نماز پڑھتے ہیں۔“ اسے ابویعلیٰ نے ثقات رجال کے ساتھ روایت کیا ہے اور بیہقی نے بھی روایت کیا اور اس کی تصحیح کی ہے۔⁽¹⁾

حیاتِ شہداء سے حیاتِ اولیاء و انبیاء کے متعلق استدلال کو ذکر کرتے ہوئے اعلیٰ حضرت، امام احمد رضا خان رحمۃ اللہ علیہ فتاویٰ رضویہ میں ارشاد فرماتے ہیں: ”حیاتِ شہداء قرآنِ عظیم سے ثابت ہے اور شہداء سے علماء افضل، حدیث میں ہے۔ روزِ قیامت شہداء کا خون اور علماء کی دوات کی سیاہی تو لے جائیں گے علماء کی دوات کی سیاہی شہداء کے خون پر غالب آئے گی۔ اور علماء سے اولیاء افضل ہیں، تو جب شہداء زندہ ہیں اور فرمایا کہ انہیں مردہ نہ کہو، تو اولیاء کہ بدرجہا ان سے افضل ہیں ضرور ان سے بہتر حی ابدی ہیں، قرآنِ کریم کے ایجازات میں یہ بھی ہے کہ امر ارشاد فرماتے ہیں اور اس سے اس کے امثال اور اس سے امثال پر دلالت فرمادیتے ہیں۔ جیسے: لا تقبل لہما اُفٍ ولا تنہرہما۔ ان سے ہوں نہ کہنا اور انہیں نہ جھڑکنا (ت) ماں باپ کو ہوں کہنے سے ممانعت فرمائی جو کچھ اسے زیادہ ہو وہ خود ہی

منع ہو گیا اور یہیں دیکھئے حیاتِ شہداء کی تصریح فرمائی اور حیاتِ انبیاء کا ذکر نہیں کہ اعلیٰ خود ہی مفہوم ہو جائے گا اس دلالتِ النص میں اولیاء بلاشبہ داخل۔⁽¹⁾

آیت 3:

﴿وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَّحِيمًا﴾⁽²⁾

ترجمہ کنز الایمان: اور اگر جب وہ اپنی جانوں پر ظلم کریں تو اے محبوب تمہارے حضور حاضر ہوں اور پھر اللہ سے معافی چاہیں اور رسول ان کی شفاعت فرمائے تو ضرور اللہ کو بہت توبہ قبول کرنے والا مہربان پائیں۔⁽²⁾

اس آیت کی تفسیر میں امام قرطبی رحمۃ اللہ علیہ ایک روایت نقل فرماتے ہیں:

”عن علی رضی اللہ عنہ قال قدم علينا اعرابی بعد ما دفنا رسول الله صلى الله عليه وسلم بثلاثة ايام فرمى بنفسه على قبر رسول، وحشا على راسه من ترابه فقال قلت يا رسول الله: فسمعنا قولك ووعيت عن الله فوعينا عنك وكان فيها انزل الله عليك و لو أَنَّهُمْ إِذْ ظَلَمُوا أَنْفُسَهُمْ الْخ وقد ظلمت نفسي وجئتك تستغفري، فنودي من القبر انه قد غفر لك“

ترجمہ: حضرت علی رضی اللہ عنہ بیان کرتے ہیں کہ رسول اللہ صلی اللہ علیہ وآلہ وسلم کی وفات کے تین دن بعد ہمارے پاس ایک دیہاتی آیا اور اپنے آپ کو قبر رسول پر

1... فتاویٰ رضویہ، 29/106

2... پارہ نمبر 05، سورۃ النساء، آیت: 64

گر ادیا اور اپنے سر پر قبر کی مٹی ڈال کر کہنے لگا: ”یا رسول اللہ! میں نے آپ سے سنا تھا اور آپ کی بات کو قبول کیا تھا اور اللہ تعالیٰ کی طرف سے جو وحی آپ پر نازل ہوئی تھی، وہ ہم تک بھی پہنچی۔ اس میں تھا کہ اللہ تعالیٰ نے آپ پر یہ آیت نازل فرمائی ہے: (ترجمہ کنز الایمان:) ”اور اگر جب وہ اپنی جانوں پر ظلم کریں تو اے محبوب تمہارے حضور حاضر ہوں اور پھر اللہ سے معافی چاہیں اور رسول ان کی شفاعت فرمائے تو ضرور اللہ کو بہت توبہ قبول کرنے والا مہربان پائیں۔“ میں نے بھی اپنی جان پر ظلم کیا ہے اور آپ کے پاس آیا ہوں کہ آپ میرے لئے اللہ سے معافی مانگیں۔ تو قبر سے ندا آئی کہ تمہیں معاف کر دیا گیا ہے۔⁽¹⁾

حیاتِ انبیاء علیہم السلام کے ثبوت پر احادیث مبارکہ

حدیث 1:

صحیح مسلم میں ہے:

”عن سلیمان التیمی، سمعت أنسا یقول: قال رسول الله صلى الله عليه وسلم: مردت علی موسیٰ وهوقائم یصلیٰ فی قبره“

ترجمہ: حضرت سلیمان تیمی بیان کرتے ہیں کہ میں نے حضرت انس بن مالک رضی اللہ عنہ کو یہ کہتے ہوئے سنا کہ رسول اللہ صلی اللہ علیہ والہ وسلم نے فرمایا: ”میں موسیٰ (علیہ السلام) کے پاس سے گزرا جبکہ وہ اپنی قبر میں کھڑے نماز پڑھ رہے تھے۔“⁽²⁾

1 ... تفسیر قرطبی، 5/255

2 ... صحیح مسلم، 7/102

اس کے تحت امام جلال الدین سیوطی رحمۃ اللہ علیہ لکھتے ہیں:

”قال الشيخ بدر الدين بن الصاحب في مؤلف له في حياة الانبياء: هذا صريح في اثبات الحياة لموسى في قبره فانه وصفه بالصلوة وانه قائم ومثل ذلك لا يوصف به الروح وانما يوصف به الجسد وفي تخصيصه بالقبر دليل على هذا فانه لو كان من اوصاف الروح لم يحتج لتخصيصه بالقبر“

ترجمہ: شیخ بدر الدین بن الصاحب نے اپنی تصنیف میں انبیاء کی حیات کے بارے میں لکھا: ”یہ (حدیث) صریح ہے موسیٰ علیہ السلام کی قبر میں زندگی کے اثبات میں، کیونکہ انہیں نماز پڑھتے ہوئے اور کھڑے ہوئے بیان کیا گیا ہے۔ ایسی صفات روح کے لئے بیان نہیں کی جاتیں بلکہ جسم کے لئے بیان کی جاتی ہیں۔ اور قبر کے ساتھ ان کا خصوصی ذکر اس بات کی دلیل ہے، کہ اگر یہ روح کی صفات میں سے ہوتا تو قبر کا ذکر کرنے کی ضرورت نہ ہوتی۔“ (1)

حیاتِ انبیاء پر نقولِ متوافرہ ذکر کرنے کے بعد امام ابن حجر عسقلانی رحمۃ اللہ علیہ اپنی کتاب ”فتح الباری شرح الصحیح البخاری“ میں لکھتے ہیں:

”قلت وإذا ثبت أنهم أحياء من حيث النقل فإنه يقويه من حيث النظر كون الشهداء أحياء بنص القرآن والأنبياء أفضل من الشهداء ومن شواهد الحديث ما أخرجه أبو داود من حديث أبي هريرة رفعه وقال فيه وصلوا على فإن صلاتكم تبلغني حيث كنتم سنداً صحيح وأخرجه أبو الشيخ في كتاب الثواب بسند جيد

بلفظ ”من صلى على عند قبري سبعتہ ومن صلى على نائيا بلغته“ وعند أبي داود والنسائي وصححه ابن خزيمة وغيره عن أوس بن أوس رفعه في فضل يوم الجمعة فأكثرُوا على من الصلاة فيه فإن صلاتكم معروضة على قالوا يا رسول الله وكيف تعرض صلاتنا عليك وقد أُرمت؟ قال إن الله حرم على الأرض أن تأكل أجساد الأنبياء»“

ترجمہ: جب یہ ثابت ہو گیا کہ وہ (انبياء) نقلی دلائل کے مطابق زندہ ہیں، تو اس کو عقلی دلائل بھی تقویت دیتے ہیں، کیونکہ قرآن کے نص کے مطابق شہداء زندہ ہیں اور انبیاء شہداء سے افضل ہیں۔ احادیث میں سے ایک دلیل وہ ہے جو ابوداؤد نے حضرت ابو ہریرہ رضی اللہ عنہ سے روایت کی، جنہوں نے نبی صلی اللہ علیہ والہ وسلم سے نقل کیا کہ آپ نے فرمایا: ”مجھ پر درود بھیجو، بے شک تمہارا درود مجھے پہنچایا جاتا ہے جہاں بھی تم ہو۔“ اس کی سند صحیح ہے۔

ابوالشیخ نے ”کتاب الثواب“ میں بسندِ جید ان الفاظ کے ساتھ روایت کی ہے: ”جو شخص میری قبر کے پاس مجھ پر درود بھیجے، میں اسے سنتا ہوں اور جو دور سے درود بھیجے، وہ مجھے پہنچایا جاتا ہے۔“

ابوداؤد اور نسائی نے اور ابن خزيمة اور دیگر نے صحیح قرار دیتے ہوئے حضرت اوس بن اوس سے روایت کیا، جنہوں نے نبی صلی اللہ علیہ والہ وسلم سے جمعہ کے دن کی فضیلت کے بارے میں نقل کیا: ”اس دن مجھ پر کثرت سے درود بھیجو، کیونکہ تمہارا درود مجھ پر پیش کیا جاتا ہے۔“ صحابہ کرام نے عرض کیا: ”یا رسول اللہ، ہمارا درود

آپ پر کیسے پیش کیا جائے گا جب کہ آپ کا جسم مبارک وفات کی وجہ سے مٹی میں مل جائے گا؟“ آپ صلی اللہ علیہ وآلہ وسلم نے فرمایا: ”بے شک اللہ نے زمین پر انبیاء کرام کے جسموں کو کھانا حرام کر دیا ہے۔“ (1)

حدیث 2:

سنن ابو داؤد میں ہے کہ حضور نبی کریم صلی اللہ علیہ وآلہ وسلم نے ارشاد فرمایا: ”فَاكثُرُوا عَلَى مِنَ الصَّلَاةِ فِيهِ، فَإِنْ صَلَاتَكُمْ مَعْرُوضَةٌ عَلَى“ قالوا: يَا رَسُولَ اللَّهِ، وَكَيْفَ تَعْرُضُ صَلَاتَنَا عَلَيْكَ وَقَدْ أُرْمَتْ؟ يَقُولُونَ: بَلِيَّتْ، فَقَالَ: ”إِنَّ اللَّهَ عَزَّ وَجَلَّ حَرَّمَ عَلَى الْأَرْضِ أَجْسَادَ الْأَنْبِيَاءِ“

ترجمہ: مجھ پر کثرت سے درود بھیجو، کیونکہ تمہارا درود مجھ پر پیش کیا جاتا ہے۔ صحابہ کرام نے عرض کیا: یا رسول اللہ! کس طرح ہمارا درود آپ پر پیش کیا جائے گا جب کہ آپ کا جسم مبارک وفات کی وجہ سے مٹی میں مل جائے گا؟ رسول اللہ صلی اللہ علیہ وآلہ وسلم نے فرمایا: بے شک اللہ پاک نے زمین پر انبیاء کے جسموں کو حرام کر دیا ہے (کہ وہ ان کے جسموں کو نہیں کھائے گی)۔ (2)

حدیث 3:

مسند ابی یعلیٰ میں ہے:

”عن انس بن مالك قال قال رسول الله صلى الله تعالى عليه وسلم:

1... فتح الباری شرح صحیح بخاری لابن حجر، 6/488

2... سنن ابو داؤد، 2/279

الانبياء احياء في قبورهم يصلون“

ترجمہ: حضرت انس بن مالک رضی اللہ عنہ سے روایت ہے کہ رسول اللہ صلی اللہ

علیہ وآلہ وسلم نے فرمایا: انبیاء اپنی قبروں میں زندہ ہیں اور نماز پڑھتے ہیں۔⁽¹⁾

مستدین:

امام بیہقی۔ (حياة الانبياء، ص 70)

امام تقی الدین سبکی۔ (شفاء السقام، ص 391)

امام ابن حجر عسقلانی۔ (فتح الباری، ج 6، ص 594-595)

امام سیوطی۔ (انباء الازکیاء، بحوالہ حياة الانبياء للبیہقی)

شیخ ملا علی قاری۔ (مرقاۃ المفاتیح، ج 3، ص 415)

علامہ مناوی۔ (فیض القدر، ج 3، ص 239)

علامہ سمہودی۔ (خلاصۃ الوفاء، ج 1، ص 43)

شیخ عبدالحق محدث دہلوی۔ (مدارج النبوة، ج 2، ص 527)

حدیث 4:

سنن ابن ماجہ میں ہے:

”عن ابی درداء رضی اللہ تعالیٰ عنہ قال قال رسول اللہ صلی اللہ تعالیٰ علیہ

وآلہ وسلم: اکثرُوا الصلوة علی یوم الجمعة فانه مشہود تشهدہ البلائکة وان

احد الن یصلی علی الاعرضت علی صلوتہ حتی یفرغ منها قال قلت وبعد الموت؟

قال وبعد الموت ان الله حرم على الارض ان تاكل اجساد الانبياء فنبى الله حى يرزق“

ترجمہ: حضرت ابو درداء رضی اللہ عنہ سے روایت ہے کہ رسول اللہ صلی اللہ علیہ والہ وسلم نے فرمایا: جمعہ کے دن مجھ پر کثرت سے درود بھیجا کرو، کیونکہ یہ دن مشہود (یعنی حاضری والا) ہے، اس دن فرشتے حاضر ہوتے ہیں۔ اور کوئی بھی شخص مجھ پر درود بھیجے تو اس کا درود مجھ پر پیش کیا جاتا ہے، حتیٰ کہ وہ اپنے درود سے فارغ ہو جائے۔ میں نے عرض کیا: اور وفات کے بعد؟ آپ نے فرمایا: ہاں، وفات کے بعد بھی۔ بے شک اللہ پاک نے زمین پر انبیاء کرام کے جسموں کو کھانا حرام کر دیا ہے، پس اللہ کے نبی زندہ ہیں اور انہیں رزق دیا جاتا ہے۔⁽¹⁾

شیخ محقق عبدالحق محدث دہلوی رحمۃ اللہ علیہ مذکورہ بالا احادیث مبارکہ کے تحت فرماتے ہیں:

قوله: (ان الله حرم على الأرض أجساد الأنبياء) كناية عن حياتهم والمذهب أن الأنبياء أحياء حياة حقيقية دنيوية

ترجمہ: یہ قول کہ (بیشک اللہ نے زمین پر انبیاء کے جسموں کو حرام کر دیا ہے) ان کی حیات سے کنایہ ہے اور (صحیح) مذہب یہ ہی ہے کہ انبیاء کرام علیہم السلام حقیقی دنیوی زندگی کے ساتھ (قبروں میں) زندہ ہیں۔⁽²⁾

1... سنن ابن ماجہ، 1/524

2... لمعات التنقيح، 3/487

شیخ ملا علی قاری رحمۃ اللہ علیہ ان احادیث کے تحت فرماتے ہیں:

”فإن سائر الأموات أيضا يسعون السلام والكلام، وتعرض عليهم أعمال أقاربهم في بعض الأيام، نعم إن الأنبياء تكون حياتهم على الوجه الأكمل، ويحصل لبعض وراثتهم من الشهداء والأولياء والعلباء الحظ الأوفى بحفظ أبدانهم الظاهرة، بل بالتلذذ بالصلاة والقراءة ونحوهما في قبورهم الطاهرة إلى قيام الساعة الآخرة“

ترجمہ: بلاشبہ دیگر فوت شدگان بھی سلام اور کلام سنتے ہیں اور ان کے اعزاء واقرباء کے اعمال بھی بعض اوقات ان کے سامنے پیش کیے جاتے ہیں۔ ہاں لیکن انبیاء کرام علیہم السلام کی (قبر میں) حیات مبارکہ بر سبیل کمال ہوتی ہے اور ان کے بعض وارثین جیسے شہداء، اولیاء اور علماء کو بھی (قبروں میں) ان کے ظاہری جسموں کی حفاظت کی صورت میں ایک بہترین حصہ ملتا ہے، بلکہ قیامت تک وہ اپنی پاکیزہ قبروں میں نماز پڑھنے اور قرآن کی تلاوت کرنے جیسی لذتوں سے محظوظ ہوتے رہیں گے۔^(۱)

حدیث 5:

حضرت انس رضی اللہ عنہ بیان کرتے ہیں کہ رسول اللہ صلی اللہ علیہ وآلہ وسلم نے ارشاد فرمایا:

”ان الأنبياء لا يتركون في قبورهم بعد أربعين ليلة، ولكنهم يصلون بين

یدی اللہ عزوجل حتی ینفخ فی الصور“

ترجمہ: بے شک انبیاء اپنی قبروں میں چالیس راتوں کے بعد نہیں چھوڑے جاتے، بلکہ وہ اللہ پاک کے سامنے نماز ادا کرتے ہیں یہاں تک کہ صور پھونکا جائے۔⁽¹⁾

حدیث 6:

رسول اللہ صلی اللہ علیہ والہ وسلم نے ارشاد فرمایا:

”افرشوالی قطیفتی فی لحدی فإن الأرض لم تسلط علی أجساد الانبیاء“

ترجمہ: میری قبر میں میرے لئے میرا بستر بچھا دینا، کیونکہ زمین کو انبیاء کے اجسام پر اختیار نہیں دیا گیا ہے۔⁽²⁾

حدیث 7:

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ والہ وسلم نے

فرمایا:

”لا تجعلوا بیوتکم قبورا ولا تجعلوا قبری عیدا وصلوا علی فإن صلاتکم

تبلغنی حیث کنتم“

ترجمہ: اپنے گھروں کو قبریں نہ بناؤ اور میری قبر کو عید نہ بناؤ۔ اور مجھ پر درود

1... حیاة الانبیاء فی قبورہم للبیہقی، ص 75

2... الخصائص الکبری، 2/ 486

بھیجو، بے شک تمہارا درود مجھے پہنچایا جاتا ہے جہاں بھی تم ہو۔⁽¹⁾

حدیث 8:

رسول اللہ صلی اللہ علیہ والہ وسلم نے ارشاد فرمایا:

”إن أقربكم مني يوم القيامة في كل موطن أكثركم على صلاة في الدنيا من صلى على مائة مرة في يوم الجمعة وليلة الجمعة قضى الله له مائة حاجة سبعين من حوائج الآخرة وثلاثين من حوائج الدنيا، ثم يوكل الله بذلك ملكا يدخله في قبري كما يدخل عليكم الهدايا يخبرني من صلى على باسبه ونسبه إلى عشيرته فأثبتته عندي في صحيفة بيضاء“

ترجمہ: قیامت کے دن ہر مقام پر تم میں سے میرے قریب ترین وہ ہوں گے جو دنیا میں مجھ پر زیادہ درود بھیجتے ہیں۔ جو شخص جمعہ کے دن اور جمعہ کی رات کو مجھ پر سو مرتبہ درود بھیجتا ہے، اللہ اس کی سو حاجتیں پوری کرتا ہے، ستر آخرت کی اور تیس دنیا کی۔ پھر اللہ اس پر ایک فرشتہ مقرر کرتا ہے جو اُس (درود) کو میری قبر میں اس طرح داخل کرتا ہے جیسے تمہارے پاس ہدیے آتے ہیں اور مجھے اُس کا نام اور اس کے خاندان کا نسب بتاتا ہے کہ کس نے مجھ پر درود بھیجا ہے اور میں اسے اپنے سفید صحیفے میں درج کرتا ہوں۔⁽²⁾

حدیث 9:

1... حياة الانبياء في قبورهم للبيهقي، ص 95

2... حياة الانبياء في قبورهم للبيهقي، ص 93

رسول اللہ صلی اللہ علیہ وآلہ وسلم نے ارشاد فرمایا:

”إن لله عز وجل ملائكة سياحين في الأرض يبلغون عن أمتي السلام“

ترجمہ: بے شک اللہ پاک کے کچھ ایسے فرشتے ہیں جو زمین میں سفر کرتے ہیں اور میری امت کی طرف سے سلام مجھ تک پہنچاتے ہیں۔⁽¹⁾
مشد لین:

امام بیہقی۔ (حياة الانبياء، ص 100)

امام سیوطی۔ (انباء الازکیاء، بحوالہ حياة الانبياء للبیہقی)

امام سخاوی۔ (القول البدیع، ص 159)

علامہ ابن الہادی۔ (الصارم المنکی، ص 192)

حدیث 10:

حضرت ابن عباس رضی اللہ عنہما سے روایت ہے کہ نبی پاک صلی اللہ علیہ وآلہ وسلم نے

فرمایا:

”لیس أحد من أمة محمد صلى الله عليه وسلم يصلي عليه صلاة إلا وهي

تبلغه يقول له الملك: فلان يصلي عليك كذا وكذا صلاة“

ترجمہ: کوئی بھی میری امت کا فرد مجھ پر درود بھیجتا ہے تو وہ مجھے پہنچتا ہے، فرشتہ کہتا ہے کہ فلاں شخص نے آپ پر اتنی اتنی بار درود بھیجا ہے۔⁽²⁾

1... سنن نسائی، 3/43

2... حياة الانبياء في تورهم للبیہقی، ص 102

حدیث 11:

نبی کریم صلی اللہ علیہ وآلہ وسلم نے ارشاد فرمایا:

”من صلی علی عند قبری سبعتہ ومن صلی علی نائیا أبلغته“

ترجمہ: جو شخص میری قبر کے پاس درود بھیجتا ہے میں اسے سنتا ہوں اور جو

دور سے درود بھیجتا ہے اسے مجھ تک پہنچایا جاتا ہے۔⁽¹⁾

مستدللین:

حافظ ابن حجر۔ (فتح الباری، ج 6، ص 488)

علامہ علی قاری۔ (مرقاۃ، ج 4، ص 21)

امام ابوالحسن عراقی (تنزیہ الشریعہ، ج 1، ص 381)

قاضی ثناء اللہ پانی پتی۔ (تفسیر مظہری، ج 7، ص 373)

حدیث 12:

نبی کریم صلی اللہ علیہ وآلہ وسلم نے ارشاد فرمایا:

”لا تخيروني على موسى فإن الناس يصعقون، فأكون أول من يفيق فإذا

موسى باطش بجانب العرش فلا أدري أكان من صعق فأفاق قبلي أو كان من

استثنى“

ترجمہ: مجھے حضرت موسیٰ علیہ السلام پر فضیلت نہ دو کیونکہ لوگ بے ہوش

ہو جائیں گے اور میں سب سے پہلے ہوش میں آؤں گا، تو میں موسیٰ کو عرش کے

1... حیاة الانبياء في تورهم للبيهقي، ص 103

کنارے پکڑے ہوئے پاؤں گا۔ مجھے نہیں معلوم کہ وہ ان لوگوں میں سے تھے جو مجھ سے پہلے ہوش میں آگئے تھے یا اللہ نے انہیں مستثنیٰ کر دیا تھا۔⁽¹⁾

حدیث 13:

”تحقیق فضل الصلاة على النبي“ میں ہے حضرت اوس بن اوس رضی اللہ عنہ بیان

کرتے ہیں کہ رسول اللہ صلی اللہ علیہ وآلہ وسلم نے ارشاد فرمایا:

”إن من أفضل أيامكم يوم الجمعة فيه خلق آدم وفيه قبض وفيه النفخة

وفيه الصعقة فأكثرُوا على من الصلاة فإن صلاتكم معروضة على قالوا يا رسول الله

كيف تعرض عليك صلاتنا وقد أُرمت؟ يقولون قد بلّيت قال: (إن الله حرم على

الأرض أن تاكل أجساد الأنبياء)“

ترجمہ: تمہارے دنوں میں سے افضل دن جمعہ کا ہے جس میں حضرت آدم

علیہ السلام کو پیدا کیا گیا ہے اور اسی دن ان کی روح قبض کی گئی اور اسی میں صور پھونکا

جائے گا اور اسی دن قیامت آئے گی، تو مجھ پر کثرت سے درود پاک پڑھو بے شک

تمہارا درود مجھ پر پیش کیا جاتا ہے۔ صحابہ کرام رضوان اللہ علیہم اجمعین نے عرض کی:

یا رسول اللہ! جب آپ کا جسم مبارک وفات کی وجہ سے مٹی میں مل جائے گا، تو آپ

کو کیسے ہمارے درود پیش کیے جائیں گے؟ آپ صلی اللہ علیہ وآلہ وسلم نے فرمایا: بے شک

اللہ تعالیٰ نے زمین پر انبیاء کے جسموں کو کھانا حرام قرار دیا ہے۔⁽²⁾

1... حياة الانبياء في قبورهم للبيهقي، ص 106

2... تحقيق فضل الصلاة على النبي، ص 35

حدیث 14:

”تحقیق فضل الصلاة على النبی“ میں ہے حضرت امام حسن رضی اللہ عنہ روایت کرتے ہیں کہ میں نے رسول اللہ صلی اللہ علیہ وآلہ وسلم کو فرماتے ہوئے سنا:

”لا تأکل الأرض جسد من کلبه روح القدس“

ترجمہ: جس سے روح القدس (یعنی جبرائیل علیہ السلام) نے کلام کیا، اس کا جسم زمین نہیں کھائے گی۔⁽¹⁾

اسی کی تفصیل و تنقیح کرتے ہوئے ابو البقاء محمد بن احمد القرشی الحنفی المعروف ابن الضیاء (المتوفی: 854ھ) تاریخ مکة المشرقة میں لکھتے ہیں:

”أن نبینا صلی اللہ علیہ وسلم أحياء الله بعد موته حياة تامة واستمرت تلك الحياة إلى الآن، وهي مستمرة إلى يوم القيامة إن شاء الله تعالى، ويشاركة في ذلك جميع الأنبياء عليهم الصلاة والسلام، والدليل على ذلك أمور أحدها: قوله تعالى: ”ولا تحسبن الذين قتلوا في سبيل الله أمواتا بل أحياء عند ربهم يرزقون“. والشهادة حاصلة له صلی اللہ علیہ وسلم على أتم الوجوه؛ لأنه شهيد الشهداء، قال الله تعالى: ”ويكون الرسول عليكم شهيدا“ وإن توهم أن ذلك من خصائص القتل، فقد حصل له ذلك أيضا من أكلة خيبر، صرح ابن عباس وابن مسعود وغيرهما بأنه صلی اللہ علیہ وسلم مات شهيدا. ثانيها: حديث أنس يرفعه: ”الأنبياء أحياء في قبورهم يصلون“ وفي لفظ عند البيهقي: ”الأنبياء لا

1... تحقيق فضل الصلاة على النبی، ص 35

يتركون في قبورهم بعد أربعين ليلة ولكنهم يصلون بين يدي الله عز وجل حتى ينفخ في الصور“ ثالثها: حديث أنس عند مسلم: ”أتيت على موسى ليلة أسري بي وهو قائم يصلي في قبره“. رابعها: حديث الإسراء ورؤيته الأنبياء وذكره لكل أحد أنه على صورة كذا وبهيئة كذا ومستند إلى البيت المعبور، وأمثال ذلك دلائل قاطعة على أنهم أحياء بأجسادهم. خامسها: حديث أوس بن أوس ”إن الله حرم على الأرض أن تأكل أجساد الأنبياء“. وفيه دليل واضح وقد ذهب إلى ما ذكرنا دليله وأوضحنا حجته جباة من أهل العلم وصرحوا به، منهم الإمام البيهقي والأستاذ أبو القاسم القشيري وأبو حاتم بن حبان وأبو طاهر الحسين بن علي الأردستاني، وصرح به أبو عمرو بن الصلاح ومحيي الدين النووي والحافظ محب الدين الطبري وغيرهم“

ترجمہ: ہمارے نبی صلی اللہ علیہ والہ وسلم کو اللہ پاک نے وصال ظاہری کے بعد بھی مکمل حیات عطا کی اور یہ حیات اب تک جاری ہے اور قیامت تک ان شاء اللہ جاری رہے گی۔ تمام انبیاء علیہم السلام بھی اس میں شریک ہیں۔ اس کا ثبوت کچھ باتوں سے ہے:

1. اللہ تعالیٰ کا فرمان ہے: اور جو لوگ اللہ کی راہ میں قتل ہوئے انہیں مردہ نہ سمجھو بلکہ وہ زندہ ہیں اور اپنے رب کے ہاں رزق دیے جاتے ہیں۔⁽¹⁾ اور شہادت نبی صلی اللہ علیہ والہ وسلم کو بھی حاصل ہے کیونکہ آپ شہید الشہداء ہیں۔ اللہ پاک نے فرمایا:

اور رسول تمہارے اوپر گواہ ہوں گے۔ اور اگر یہ سمجھا جائے کہ یہ خصوصیت صرف قتل کی حالت میں ہے، تو نبی صلی اللہ علیہ وآلہ وسلم کو بھی خیمہ کے زہر سے شہادت ملی، جیسا کہ ابن عباس اور ابن مسعود رضی اللہ عنہما وغیرہ نے بیان کیا کہ نبی صلی اللہ علیہ وآلہ وسلم شہید ہوئے۔

2. حضرت انس رضی اللہ عنہ کی حدیث میں ہے کہ ”انبیاء اپنی قبروں میں زندہ ہیں اور نماز پڑھتے ہیں۔“ اور امام بیہقی کی روایت میں ہے کہ ”انبیاء کو چالیس دن بعد قبروں میں نہیں چھوڑا جاتا، بلکہ وہ اللہ پاک کے سامنے نماز پڑھتے ہیں یہاں تک کہ صور پھونکا جائے۔“

3. مسلم شریف میں حضرت انس رضی اللہ عنہ کی حدیث ہے: آقا کریم صلی اللہ علیہ وآلہ وسلم نے فرمایا: میں موسیٰ کے پاس سے گزر راجس رات مجھے معراج کرائی گئی، وہ اپنی قبر میں کھڑے نماز پڑھ رہے تھے۔

4. حدیث معراج اور نبی صلی اللہ علیہ وآلہ وسلم کی انبیاء سے ملاقات اور ان کا ذکر کہ ہر ایک کی صورت اور حالت کیسی تھی اور بیت المعمور کی طرف ان کا ٹیک لگانا اور اس جیسے دیگر دلائل قطعی دلائل اس بات کو ثابت کرتے ہیں کہ وہ اپنے اجسام کے ساتھ زندہ ہیں۔

5. حضرت اوس بن اوس رضی اللہ عنہ کی حدیث میں ہے کہ ”بے شک اللہ نے زمین پر انبیاء کرام کے جسموں کو کھانا حرام کر دیا ہے۔ اس میں (حیات انبیاء پر) واضح دلیل ہے۔“

یہ جو دلائل و حججیں ہم نے ذکر کی ہیں اس کی طرف متعدد اہل علم گئے ہیں اور انہوں نے اس کی باقاعدہ تصریحات کی ہیں، جن میں امام بیہقی، استاد ابو القاسم قشیری، ابو حاتم بن حبان، ابو طاہر حسین بن علی اردستانی ہیں، اور اسی کی تصریح ابو عمرو بن الصلاح، محی الدین نووی، حافظ محب الدین طبری وغیرہ نے بھی کی ہے۔⁽¹⁾

ایک حدیث پاک سے حیاتِ انبیاء پر اعتراض اور اس کے جوابات

اعتراض:

حدیث میں ہے:

”عن أبي هريرة رضي الله عنه أن رسول الله صلى الله عليه وسلم قال: ما من أحد يسلم على إلا رد الله إلى روحه حتى أُرَدَّ عليه السلام“

ترجمہ: حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ والہ وسلم نے فرمایا: ”کوئی بھی شخص مجھ پر سلام بھیجتا ہے تو اللہ میری روح کو لوٹا دیتا ہے تاکہ میں اس کے سلام کا جواب دے سکوں۔“⁽²⁾

یہ حدیث اس بات پر دلالت کرتی ہے کہ قبر میں عموماً نبی پاک صلی اللہ علیہ والہ وسلم کا جسم اقدس بے روح ہوتا ہے اور جب کوئی سلام پیش کرتا ہے تب اللہ پاک اس میں روح لوٹاتا ہے تاکہ نبی پاک صلی اللہ علیہ والہ وسلم سلام کا جواب دیں۔

1... تاریخ مکة المشرفة والمسجد الحرام، ص 336

2... حياة الانبياء في تورهم للبيہقي، ص 96

جواب:

محدثین کرام رحمہم اللہ نے اس اعتراض کے کئی جوابات دیے ہیں، جن میں سے چند ہم یہاں نقل کرتے ہیں:

(1) عربی زبان کی معرفت رکھنے والا ہی صحیح طور پر سمجھ سکتا ہے کہ حدیث میں ”رد اللہ“ جملہ حالیہ واقع ہوا ہے اور عربی زبان کا قاعدہ ہے کہ جب جملہ حالیہ فعل ماضی واقع ہو تو اس جملے سے پہلے لفظ ”قد“ مقدر (محذوف) مانا جاتا ہے، جیسا کہ اللہ تعالیٰ کا فرمان ہے:

﴿أَوْ جَاءُوكُمْ حَصِرَتْ صُدُورُهُمْ﴾

ترجمہ کنز الایمان: یا تمہارے پاس یوں آئے کہ ان کے دلوں میں سکت (طاقت) نہ رہی۔⁽¹⁾

اس آیت میں ”حَصِرَتْ صُدُورُهُمْ“ جملہ حالیہ ہے، اس لیے اس سے پہلے ”قد“ مقدر ہے یعنی ”قَدْ حَصِرَتْ صُدُورُهُمْ“ (اس حال میں کہ ان کے دلوں میں ہمت و سکت نہ رہی)، تو اسی طرح حدیث میں ”رد اللہ“ سے قبل بھی ”قد“ مقدر ہے تو جب قد کو مقدر مان لیا تو معنی یہ ہو گا کہ سلام بھیجنے والے کے سلام سے پہلے ہی روح کو لوٹانے کا عمل متحقق ہو چکا ہے اور اس صورت میں ”حتی“ تعلیل کے لیے نہیں بلکہ یہاں بطورِ حرفِ عطف ”واو“ کے معنی میں استعمال ہوا ہے، اس گفتگو کی رو سے اب حدیث کی اصل عبارت مقدرہ یوں ہو گی:

”مَا مِنْ أَحَدٍ يُسَلِّمُ عَلَى الْإِقْدَرِ دَا لَّهُ عَلَى رُوحِي قَبْلَ ذَلِكَ فَأَرُدُّ عَلَيْهِ“

ترجمہ: کوئی بھی شخص مجھ پر سلام بھیجتا ہے تو (چونکہ) اللہ نے پہلے ہی میری

روح کو لوٹا دیا ہوتا ہے پس میں اس کے سلام کا جواب دیتا ہوں۔

یہاں ان لوگوں کو اعتراض و اشکال درپیش ہوا ہے جنہوں نے جملہ ”رد اللہ“ کو حال یا استقبال کے معنی میں تصور کیا (یعنی اس وقت لوٹا دیتا ہے یا لوٹا دے گا) اور ”حتی“ کو تعلیل کے لیے گمان کیا حالانکہ یہاں ایسا نہیں ہے۔ اگر کلمہ ”رد“ کو حال و استقبال کے معنی میں لیا جائے تو سلام کرنے والوں کی تکرار کی وجہ سے تکرارِ رد (روح کا بار بار لوٹایا جانا) لازم آئے گا اور تکرارِ رد کی وجہ سے تکرارِ مفارقت (یعنی بار بار جسم اقدس سے روح کا جدا ہونا) لازم آئے گا حالانکہ تکرارِ مفارقت کئی ممنوعات کی وجہ سے درست نہیں۔ جیسا کہ

1 جسم مبارک سے بار بار روح اقدس کا جدا ہونا: تکرارِ مفارقت جسم انور کی

تکلیف کا باعث ہو گا۔ اور اگر تکلیف نہ بھی ہو تب بھی یہ بات شانِ عظمت و رسالت کے منافی ہے۔

2 تمام شہداء و اولیاء کی مخالفت کی وجہ سے: کیونکہ ان میں سے کسی کے لیے بھی

عالم برزخ میں روح کا بدن سے جدا ہو کر دوبارہ جسم میں لوٹنے کا تکرار ثابت نہیں ہے اور جب ان شہداء و اولیاء کا یہ عالم ہے کہ روح ان کے اجسام سے تکرارِ مفارقت نہیں کرتی (بلکہ ان کے اجسام میں ہی ہوتی ہے) تو حضور نبی کریم صلی اللہ علیہ وآلہ وسلم کی ذات مبارک اس بات کی زیادہ حقدار ہے کہ ان کی روح مبارک جسم اقدس سے جدا نہ ہو

اور بدرجہ اولیٰ جسم اقدس میں ہی جلوہ گر رہے۔

3 قرآنی آیات کی مخالفت کی وجہ سے: کیونکہ آیت قرآنی سے ثابت ہے کہ انسان کے لیے دو موت اور دو حیات ہیں جبکہ اگر تکرار درست مانی جائے تو یہ کثیر اموات و حیات کو لازم ہو گا اور ایسا ہونا باطل ہے۔

4 سابقہ احادیث متواترہ کی مخالفت کی وجہ سے: کیونکہ سابقہ احادیث اس تکرارِ مفارقت کے بطلان کا تقاضہ کرتی ہیں۔

توجو بات قرآن کریم اور احادیث متواترہ کے مخالف ہو، اولاً تو اس کی تاویل کی جائے گی اور اگر تاویل ممکن نہ ہو، تو وہ بات مردود (باطل) ہے لہذا اب لازم ہے کہ حدیث کے مضمون و متن کو ہماری بیان کردہ تاویل پر محمول کر کے درست مانا جائے۔

امام جلال الدین سیوطی رحمۃ اللہ علیہ مذکورہ بالا جواب کے متعلق فرماتے ہیں: ”میں نے امام بیہقی کی کتاب ”حياة الانبياء“ میں دیکھا تو اس میں (مذکورہ بالا) حدیث ان الفاظ سے مروی تھی: ”إِلَّا وَقَدْ رَدَّ اللَّهُ عَلَى رُوحِي“۔ امام بیہقی نے بھی اس روایت کے الفاظ میں ”قد“ کی تصریح کی ہے۔ لہذا جس روایت میں ”قد“ مذکور نہیں اس میں ”قد“ کو پوشیدہ مانا جائے گا۔ اور لفظ ”قد“ کا روایت میں حذف ہونا راویوں کے تصرف کی وجہ سے ہوا ہے۔ پس جب معلوم ہو گیا کہ حقیقتاً روایت انہی الفاظ سے منقول ہے لہذا میرے نزدیک یہ ہی جواب راجح اور بہترین ہے۔“

(2) نیز لفظ ”الرد“ ہمیشہ جدا ہونے کے بعد لوٹنے کے معنی میں استعمال نہیں

ہوتا بلکہ کبھی یہ مطلقاً صیورت (ہونے) کے معنی میں بطور کنایہ بھی استعمال ہوتا ہے، جیسا کہ اللہ پاک نے حضرت شعیب علیہ السلام کے واقعہ میں بیان فرمایا:

﴿قَدْ افْتَرَيْنَا عَلَى اللَّهِ كَذِبًا إِنْ عُدْنَا فِي مِلَّتِكُمْ﴾

ترجمہ کنز الایمان: ضرور ہم اللہ پر جھوٹ باندھیں گے اگر تمہارے دین میں آجائیں۔⁽¹⁾

تو یہاں لفظ ”إِنْ عُدْنَا“ جس کا اصلی معنی ہے: ”اگر ہم لوٹ آئیں“۔ لیکن یہاں یہ صیورت (ہونے) کے معنی میں ہے تو ترجمہ یہ بنے گا: ”اگر ہم تمہارے دین میں ہو جائیں یا آجائیں“، کیونکہ اگر یہ ترجمہ کیا جائے کہ ”اگر ہم لوٹ آئیں تمہارے دین میں“ تو اس صورت میں لازم آئے گا کہ نعوذ باللہ حضرت شعیب علیہ السلام پہلے ان کے دین میں تھے تب ہی دوبارہ لوٹنے کا کہہ رہے ہیں۔ حالانکہ ایسا ہرگز نہیں ہو سکتا۔ تو اسی طرح مذکورہ بالا حدیث میں بھی ”رد“ سے مراد یہ نہیں کہ پہلے نبی پاک صلی اللہ علیہ وآلہ وسلم کی روح جدا ہوتی ہے پھر وقتِ سلام آپ کی روح کو لوٹایا جاتا ہے بلکہ مراد یہ ہے کہ ”سلام کے وقت آپ کی روح موجود ہوتی ہے۔“

(3) حدیث میں ”روح کے لوٹنے“ سے روح کا جسمِ اقدس سے جدا ہو کر دوبارہ لوٹنا مراد نہیں ہے بلکہ حضور نبی کریم صلی اللہ علیہ وآلہ وسلم عالمِ برزخ میں احوالِ ملکوت میں مشغول اور مشاہدہ رب تعالیٰ میں مستغرق و مصروف ہیں جیسا کہ دنیا میں بحالتِ وحی ہوا کرتے تھے تو اس مشاہدہ و استغراق سے افانے کو ”روح کے لوٹنے“ سے تعبیر

کیا گیا ہے اور اس کی مثال علماء اسلام کے ان اقوال سے بھی ملتی ہے جو کہ انہوں نے ”حدیثِ معراج“ میں وارد ہونے والے اس لفظ کی توضیح میں بیان کیے ہیں:

”فَاسْتَيْقَظْتُ وَأَنَا بِالْمَسْجِدِ الْحَرَامِ“

ترجمہ: پس جب میں بیدار ہوا تو مسجدِ حرام میں تھا۔⁽¹⁾

اس حدیث میں ”استيقاظ“ سے مراد نیند سے جاگنا نہیں ہے کیونکہ معراج خواب میں نہیں ہوئی تھی بلکہ یہاں عجائباتِ سموات و ملکوت کے مشاہدات سے افاتے کو ”استيقاظ“ (جاگنے) سے تعبیر کیا گیا ہے۔

امام جلال الدین سیوطی رحمۃ اللہ علیہ فرماتے ہیں: ”یہ جواب انتہائی مضبوط ہے۔“

(4) لفظ ”رد“ بدنِ مبارک میں روحِ اقدس کے ہمیشہ موجود ہونے کا تقاضہ

کرتا ہے وہ اس طرح کہ کوئی وقت ایسا نہیں ہوتا کہ زمین کے اطراف و اکفاف میں کوئی نبی کریم صلی اللہ علیہ وآلہ وسلم پر درودِ پاک نہ پڑھ رہا ہو، تو اس وجہ سے روحِ مبارک بدنِ اقدس سے کبھی جدا ہوتی ہی نہیں۔

(5) اور ایک قول یہ بھی ہے کہ پہلے حضور نبی کریم صلی اللہ علیہ وآلہ وسلم کی طرف

اسی بات کی وحی کی گئی تھی لہذا آپ صلی اللہ علیہ وآلہ وسلم نے اس کی خبر ارشاد فرمادی لیکن بعد میں اللہ پاک نے وحی فرمائی کہ آپ صلی اللہ علیہ وآلہ وسلم قبر میں بھی ہمیشہ زندہ رہیں گے تو آپ صلی اللہ علیہ وآلہ وسلم نے اس کے بارے میں ارشاد فرمادیا (جیسا کہ اس حدیث کے علاوہ مذکورہ بالا احادیث میں بیان کیا گیا) اور اس معاملے میں کوئی تضاد نہیں

کیونکہ وہ پہلی وحی تھی اور یہ دوسری وحی ہے۔

(6) بعض شارحین حدیث نے ایک جواب یہ بھی دیا کہ یہاں روح سے مجازی طور پر ”نطق“ (گفتگو) مراد ہے تو گویا اب حدیث کا مطلب یوں ہو گا: ”إِلَّا رَدَّ اللَّهُ إِلَى نَطْقِي“ یعنی حضور نبی کریم صلی اللہ علیہ وآلہ وسلم تو دائمی طور پر حیات ہیں (یعنی اس تاویل کے بعد حدیث پر وارد اعتراض رفع ہو گیا اور استدلال حیات النبی صلی اللہ تعالیٰ علیہ وسلم درست و صحیح ہو گیا) لیکن حیات دائمی سے نطق (گفتگو) لازم نہیں ہوتی، بلکہ اللہ پاک سلام کرنے والوں کے سلام کے وقت قوت گویائی عطا فرمادیتا ہے اور روح سے مجازاً نطق مراد لینے کا قرینہ یہ ہے کہ نطق (گفتگو) کے لیے روح کا موجود ہونا لازم ہے جیسا کہ روح کے لیے نطق (گفتگو) کا بالفعل یا بالقوہ ہونا لازم ہے۔ تو حضور نبی کریم صلی اللہ علیہ وآلہ وسلم نے لازم ملزوم میں سے ایک کو ذکر فرمایا اور ایسا عربی بول چال میں معروف ہے۔

امام جلال الدین سیوطی رحمۃ اللہ علیہ اس جواب کے بارے میں ”انباء الاحمکیاء“ میں فرماتے ہیں: میرے نزدیک اس جواب پر چند اشکالات ہیں (یعنی یہ جواب امام سیوطی کے نزدیک درست نہیں۔)

اس جواب کا ظاہر اس بات پر دلالت کرتا ہے کہ حضور نبی کریم صلی اللہ علیہ وآلہ وسلم برزخ میں حیات دائمی سے موجود تو ہیں لیکن بعض اوقات گفتگو نہیں کر سکتے بلکہ جب سلام ہوتا ہے تب ہی جواب کے لیے نطق (گفتگو) فرماتے ہیں حالانکہ یہ معاملہ تو بہت بعید بلکہ دلائل کے اعتبار سے ممنوع ہے، اس لیے کہ عقل و نقل دونوں ہی اس

بات کو تسلیم نہیں کرتے بلکہ اس کے برعکس دلائل فراہم کرتے ہیں۔

نقل: (احادیث و اقوال ائمہ کرام)

کثیر احادیث مبارکہ حضور نبی کریم صلی اللہ علیہ وآلہ وسلم اور دیگر انبیاء کرام علیہم السلام کے حالاتِ برزخی کے بارے میں موجود ہیں جن میں اس بات کی صراحت ہے کہ انبیاء کرام علیہم السلام جو چاہتے ہیں، گفتگو فرماتے ہیں، انہیں کسی چیز سے منع نہیں کیا جاتا بلکہ اسی طرح تمام مؤمنین و شہداء اور دیگر نیک لوگوں کا حال ہے کہ جو چاہیں گفتگو کرتے ہیں اور کسی چیز سے منع نہیں کیے جاتے برزخ میں کسی ایک کی بھی گفتگو سے ممانعت کے بارے میں کوئی حدیث وارد نہیں ہے، سوائے اس شخص کے جو بغیر وصیت کے مر گیا ہو۔ جیسا کہ حضور نبی کریم صلی اللہ علیہ وآلہ وسلم نے ارشاد فرمایا:

”مَنْ لَمْ يُوصِ لَمْ يُؤْذَنْ لَهُ فِي الْكَلَامِ مَعَ الْمَوْتَى قِيلَ: يَا رَسُولَ اللَّهِ وَهَلْ تَتَكَلَّمُ الْمَوْتَى قَالَ: نَعَمْ وَيَتَرَاوُونَ“

ترجمہ: جس شخص نے وصیت نہ کی ہو اسے مردوں سے کلام کرنے کی اجازت نہیں دی جاتی، عرض کی گئی: یا رسول اللہ کیا مردے بھی کلام کرتے ہیں؟ فرمایا: ہاں اور وہ آپس میں ایک دوسرے سے ملتے بھی ہیں۔⁽¹⁾

عقل:

اور عقلاً اس وجہ سے منع ہے کہ بعض اوقات گفتگو سے روک دیا جانا تو عذاب و سزا کی ہی ایک قسم ہے، اسی وجہ سے جو شخص وصیت کیے بغیر مر جائے، اسے یہ

سزا دی جائے گی اور حضور نبی کریم صلی اللہ علیہ وآلہ وسلم تو اس بات سے منزہ و پاک ہیں کہ انہیں سزا دی جائے، ان وجوہات کی بناء پر حضور نبی کریم صلی اللہ علیہ وآلہ وسلم کا گفتگو سے روکا جانا کسی بھی طرح درست معلوم نہیں ہوتا۔

(7) حدیث میں روح سے کنایہ ”قوتِ سماعت“ مراد ہے۔ یعنی اللہ پاک نبی کریم صلی اللہ علیہ وآلہ وسلم پر آپ صلی اللہ علیہ وآلہ وسلم کی معجزانہ سماعت کو لوٹا دیتا ہے، اس طرح کہ حضور نبی کریم صلی اللہ علیہ وآلہ وسلم سلام بھیجنے والے کے سلام کو خود سنتے ہیں، خواہ سلام کہنے والا کتنی ہی دور کیوں نہ ہو اور اس کو بغیر کسی وسیلے (فرشتے) کے جواب بھی دیتے ہیں۔ اور اس سماعت سے عام طرح کی سماعت جو کہ لوگوں میں ہوتی ہے، وہ مراد نہیں ہے کیونکہ حضور نبی کریم صلی اللہ علیہ وآلہ وسلم کو دنیا ہی میں معجزانہ سماعت دی گئی تھی، جس کی وجہ سے آسمان کی چرچراہٹ کی آواز سنتے تھے، جیسا کہ اس بارے میں روایات کو معجزات کی کتب میں بیان کیا گیا ہے اور سماعت کی یہ معجزاتی کیفیت کبھی کبھی حضور نبی کریم صلی اللہ علیہ وآلہ وسلم سے جدا بھی ہو جاتی تھی لیکن پھر لوٹ آتی تھی اور اس بات پر کوئی اعتراض نہیں، تو آپ صلی اللہ علیہ وآلہ وسلم کی برزخی حالت ویسے ہی ہے جیسے دنیاوی حالت تھی۔

(8) روح کے لوٹنے سے ان برزخی معاملات سے فراغت مراد ہے جو کہ برزخ میں درپیش ہوتے ہیں جیسا کہ اعمالِ امت کو ملاحظہ فرمانا، گناہ گاروں کے لیے اللہ پاک سے مغفرت طلب کرنا، امت کے لیے بلاؤں سے نجات کی دعا کرنا، زمین کے مختلف حصوں کو اپنے وجود سے متبرک کرنے کے لیے تشریف لے جانا اور اپنی امت

کے صالحین کے جنازہ میں شرکت کے لیے تشریف لے جانا وغیرہ۔ تو یہ تمام امور حضور نبی کریم صلی اللہ علیہ والہ وسلم کی برزخی مشغولیات سے متعلق ہیں جیسا کہ کئی احادیث و آثار میں اس کا بیان موجود ہے۔

حضور نبی کریم صلی اللہ علیہ والہ وسلم پر سلام پیش کرنا، افضل ترین اعمال اور عظیم نیکیوں میں سے ہے، اسی وجہ سے سلام کا جواب دینے کے لیے حضور نبی کریم صلی اللہ علیہ والہ وسلم اپنی اہم مشغولیات سے ایک لمحہ کے لیے فراغت پا کر اپنے امتی کو جواب سلام سے مشرف فرماتے ہیں۔

(9) روح سے ”روح الحیاء“ مراد نہیں ہے بلکہ ”خوشی و سرور“ مراد ہے جیسا کہ اللہ پاک کے اس فرمان میں ہے:

﴿فَرَوْحٌ وَرَيْحَانٌ﴾

ترجمہ کنز الایمان: تو راحت ہے اور پھول۔⁽¹⁾

اس آیت مبارکہ میں ”فَرَوْحٌ“ کو راء کے پیش کے ساتھ ”فَرَوْح“ بھی پڑھا گیا ہے۔ تو اب اس توجیہ کے پیش نظر معنی یہ بنے گا کہ حضور نبی کریم صلی اللہ علیہ والہ وسلم کو محبت کے ساتھ سلام کرنے کی وجہ سے سلام کے وقت جو خوشی و سرور قلب اقدس میں امت کی محبت کے سبب پیدا ہوتی ہے، اللہ پاک وہ آپ پر لوٹا دیتا ہے۔

(10) روح سے مراد ”وہ رحمت ہے جو درود پاک کے ثواب سے حاصل ہوتی

ہے۔“ جیسا کہ حضرت حسن بصری رحمۃ اللہ علیہ کے متعلق امام ابن منذر رحمۃ اللہ علیہ اپنی

تفسیر میں لکھتے ہیں: ”وہ اس آیت میں ”فَرَوْحٌ“ کو راء کے پیش کے ساتھ پڑھتے تھے اور فرماتے تھے کہ روح سے مراد رحمت ہے۔“

(11) ”روح“ سے مراد ”وہ فرشتہ ہے جو سلام پہنچانے کے لیے حضور نبی کریم صلی اللہ علیہ وآلہ وسلم کی قبر انور پر مقرر ہے“ اور روح کا اطلاق حضرت جبریل امین علیہ السلام کی طرح دیگر فرشتوں پر بھی ہوتا ہے۔ ”امام راغب اصفہانی رحمۃ اللہ علیہ فرماتے ہیں: ”اشراف الملائکہ (عظمت و شرافت والے فرشتوں) کو ارواح کہا جاتا ہے۔“ تو اب ”رد اللہ الی روحی“ کا معنی ہو گا کہ اللہ پاک نے سلام پہنچانے والے فرشتے کو میری طرف بھیجا۔

(12) روح سے مراد ”دعائے رحمت“ ہے۔ وہ اس طرح کہ نبی پاک صلی اللہ علیہ وآلہ وسلم پر سلام بھیجنے والا اللہ پاک کی رحمت کا متقاضی ہوتا ہے۔ تو اللہ پاک یہ رحمت کا معاملہ نبی پاک صلی اللہ علیہ وآلہ وسلم کے سپرد فرمادیتا ہے کہ آپ سلام بھیجنے والے کے لیے رحمت کی دعا کرتے ہیں اور اسے نبی پاک صلی اللہ علیہ وآلہ وسلم کی دعا کی برکت سے وہ رحمت حاصل ہو جاتی ہے۔

(13) روح سے مراد وہ ”رحمت و شفقت“ ہے جو حضور نبی کریم صلی اللہ علیہ وآلہ وسلم کے قلب انور میں اپنی امت کے لیے ہے۔ (اور شفقت کے باوجود) آپ علیہ السلام بعض اوقات ایسے شخص پر غضب بھی فرماتے ہیں جو کہ کثرت سے گناہ کرتا ہو یا اللہ پاک کی مقرر کردہ حدود کو پامال کرتا ہو۔ تو حضور نبی کریم صلی اللہ علیہ وآلہ وسلم نے اس بات کی خبر دی ہے کہ بیشک جو کوئی مجھ پر درود و سلام پڑھتا ہے اگرچہ وہ کتنا ہی گناہ

گار کیوں نہ ہو، میں اس کی طرف اپنی رحمتِ خاص سے متوجہ ہوتا ہوں اور بذاتِ خود اسے سلام کا جواب دیتا ہوں۔

یہ تمام جوابات امام جلال الدین سیوطی رحمۃ اللہ علیہ کی کتاب ”انباء الازکیاء بحیاء الانبیاء“ سے ملخصاً نقل کیے گئے ہیں۔

حیاتِ انبیاء پر اجماع

امام سخاوی رحمۃ اللہ علیہ اپنی مشہور کتاب ”القول البدیع“ میں فرماتے ہیں:

”وَنَحْنُ نُوْمِنُ وَنُصَدِّقُ بِأَنَّهُ - صَلَّى اللَّهُ عَلَيْهِ وَسَلَّمَ - حَيٌّ يَرْزُقُ فِي قَبْرِهِ وَأَنَّ جَسَدَهُ الشَّرِيفَ لَا تَأْكُلُهُ الْأَرْضُ، وَالْإِجْمَاعُ عَلَى هَذَا“

ترجمہ: ”اور ہم ایمان لاتے اور تصدیق کرتے ہیں کہ حضور صلی اللہ علیہ وآلہ وسلم اپنی قبر میں زندہ ہیں اور انہیں رزق دیا جاتا ہے اور ان کے مقدس جسم کو زمین نہیں کھاتی۔ اور اسی پر اجماع ہے۔“⁽¹⁾

شیخ محقق عبدالحق محدث دہلوی رحمۃ اللہ علیہ ”اشعة المعات“ میں لکھتے ہیں:

”بباید حیاتِ انبیاء متفق علیہ است ہیچ کس را دروئے خلاف نیست حیاتِ جسمانی دنیاوی حقیقی نہ حیاتِ معنوی روحانی“

ترجمہ: حیاتِ انبیاء پر اتفاق ہے اور اس میں کسی کا اختلاف نہیں ہے کہ یہ

دنیاوی جسمانی اور حقیقی زندگی ہے، نہ کہ معنوی یا روحانی زندگی۔⁽¹⁾

الفتوحات الربانیہ میں ہے:

”والاجماع علی انه حی فی قبره علی الدوام“

ترجمہ: اور اس پر اجماع ہے کہ نبی کریم صلی اللہ علیہ والہ وسلم اپنی قبر میں ہمیشہ

زندہ ہیں۔⁽²⁾

المنہج الوہبیہ میں ہے:

”والحاصل ان حیاة الانبیاء ثابتة بالاجماع“

ترجمہ: ”حاصل یہ ہے کہ حیاتِ انبیاء بالاجماع ثابت ہے۔“⁽³⁾

حیاتِ النبی کے منکر کا حکم

فتاویٰ رضویہ میں ہے: ”حیاتِ انبیاء علیہم الصلوٰۃ والسلام منکر گمراہ بددین ہے۔“⁽⁴⁾

آخر میں اللہ پاک سے دعا ہے کہ وہ ہمیں دنیا و آخرت میں انبیاء و مرسلین علیہم

السلام کا فیضان نصیب فرمائے۔ اور ان کے صدقے جنت الفردوس میں دائمی حیات کی

انمول نعمت عطا فرمائے۔ آمین بجاہ النبی الامین صلی اللہ علیہ والہ وسلم۔

1... اشعة الملعات، 1/ 574

2... الفتوحات الربانیہ، 3/ 316

3... المنہج الوہبیہ، ص 06

4... فتاویٰ رضویہ، 29/ 111

سید کامران عطاری مدنی کے چند مزید رسالے

- 1 63 حکایات و واقعات 2 تہجد گزاروں کے واقعات
- 3 ارشاداتِ اعلیٰ حضرت
- 4 تفسیر صراط الجنان سے ماخوذ حکایات و واقعات
- 5 تفسیر صراط الجنان سے ماخوذ فتاویٰ رضویہ کی عبارات
- 6 آیت درود اور شانِ مصطفیٰ صلی اللہ علیہ والہ وسلم
- 7 لقمہ حرام کی تباہ کاریاں 8 حضرت حاتمِ احم کے واقعات
- 9 فضائلِ درودِ پاک 10 عقلمندوں کے لیے نصیحتوں کے مدنی پھول
- 11 حکایاتِ احیاء العلوم 12 کثرت سے مطالعہ کرنے والے بزرگوں کے واقعات
- 13 علمِ غیبِ مصطفیٰ قرآنی آیات و تفاسیر کی روشنی میں
- 14 آیاتِ احکامِ ماخوذ از تفسیر صراط الجنان 15 حکایاتِ روح البیان
- 16 حیاتِ انبیاء پہ عمدہ دلائل

ان شاء اللہ عنقریب آنے والے رسالوں کے نام

- 1 شانِ ولی 2 توسل پہ عمدہ دلائل
- 3 سود کی تباہ کاریاں
- 4 حضورِ غوثِ پاک رضی اللہ عنہ کی 111 نصیحتیں
- 5 توثیقِ آئمہ اربعہ 6 امامِ اعظم کی ذہانت کے 200 واقعات
- 7 حفظِ قرآن کے فضائل 8 عدمِ سایہ پہ عمدہ دلائل



📍 /FIQHIMASAIL2526 📞 /SYEDKAMRAN786

📞 +923169168614 📷 /IAMKAMRANMADANI